

L-GHOĠOL TAD-DEHEB

*Int u sejjer lejn Ta' Pinu,
Bejn il-Gharb u Ta' Għammar,
Meta tkun hallejt ir-Rabat,
U għaddejt sa l-aħħar djar —*

*Max-xellug eghlieqi thaddar,
Jew mahduma u lesti għaž-żriġ;
Mal-lemin għoljiet miġmugħa
Taž-Żebbuġ għal fuq ir-riħ —*

*Harstek taqa' żgur fuq għolja
Donnha hobża mfella b'mus,
L-ewwel fost l-għoljiet li taqbad:
Din hi l-għolja Ta' Gelmus.*

*L-aktar meta x-xemx tolqotha
Bid-dawl tagħha, l-għolja dduw
Qisha f'deh'b, timtela mrieżaq:
Issir dehra thenni l-qlub.*

*Mhux ta' b'xejn illi minn dejjem
In-nies hasbet li f'Gelmus
Hemm moħbija qalb it-tafal
Xi minjiera, deh'b bir-rfus.*

*Imma ħlief bidwi Żebbuġi
Deh'b hawn ħadd ma kixef qatt;
U kif dak li nstab intilef
Sal-lum għadu ma jaf ħadd.*

*Dan il-bidwi kien qed jahdem
Għodwa wahda fuq Gelmus
F'roqgħa t'għalqa, ful miżrugħa,
Wahdu jnaqqi l-budebbus.*

*Forsi kien ukoll dal-bidwi
Jaħseb fuq id-deh'b f'Gelmus?
Xejn tistaghġeb għax fuq l-għolja
Taqbdek ir-regħba tal-flus.*

*Hu x'inhu, l-imgħažqa tiegħu
Laqtet l-iebes, u mhux blat,
Sama' ħiereġ hooss barrani:
"Da' x'ikun?" għajjat skantat.*

Dlonk b'idejh farfar it-trab;
Niżel għarkobbtejh mistaghgeb;
Hass metall kiesah taht idu;
Naddaf sew u ra x'kien sab.

Għax fix-xemx minnu bdiet hieġa
Dija li għammxitlu għajnejh:
Sab id-deh'b! Qabditu r-roġha
Jahseb f'daqshekk gid f'idejh!

Qam malajr; ħares madwaru:
'L hemm iġharrex ma ra 'l hadd;
It-trab ġabar u xi wenaq,
Battam l-art u l-ħofra sadd.

Baqqa' jhawtel f'haġa u oħra
Biex fil-ġajn wisq ma jagħtix;
Fl-aħħar libes is-sidrija,
U mn'hemm telaq bla tferfix.

Fuq qisu deni kellu,
Hassu mbikkem, u bħal xrar
Minn għajnejh donnu ħass ħiereġ;
Martu, x'hin wasal id-dar.

Għajnya ġhokritha. Meta, wara,
F'nofs ta' lejl iħalli l-kenn
Tad-dar ratu u johroġ, ħasbet
Li kien tah xi ferħ ta' ġenn.

"Fejn int sejjer?" dlonk staqsietu.
"L-ġhalqa", qallha u ħa l-baqqun.
"L-ġhalqa x'sejjer tagħmel?" għajtet.
"Issa nara l'int mignun!"

Imma hu ħalqa saddilha
Minnufih, u l-ġhalqa mar;
Reġa' l-mohba tiegħu kixef,
U ta daqqa t'ġajn madwar.

Kien id-dawl ta' qamar, kollox
Qisu jgħum fis-sħarijiet:
Siġar tal-ħarrub u bajtar
U xi rziezet fuq l-ġholjiet.

R'hom bħal donnhom jiċċaqalqu,
U 'l hemm jersqu fejn idejh
Kienu mgħargħra f'nar bellusi,
Li kien qed jgħammixlu għajnejh.

F'daqqa waħda stħajlu jilmaħ
Mill-quċċata ta' Merżuq
Tielgħa d-dħahen, u xamm riha
Qisha ta' kubrit mahruq!

Imma wisq ma damx jithasseb,
U tal-moħba biss ta każ;
Beda jħaffer b'heffa u kixef
Żewġt iqrin tad-deh'b u ras.

Nehħa t-trab: żewġ għajnejn — tlieta!
Lemaħ jibbru lejh: Hajjin!
Bħal inqata'; imma ssokta,
Għax ma riedx li jieħdu l-hin.

Fl-aħħar qalgħu: kien bħal għogol,
Imma kellu tliet għajnejn:
Deh'b mastizz u tqil għall-aħħar,
Mhux lakemm tqandlu bl-idejn.

Kien xi alla falz tal-qedem,
Haseb f'qalbu, meta d-dan
Garru u ħbieh ġo rokna, qabel
L-ewwel dawl habbar in-nhar.

Bilkemm seta' jissapporti
Għajnejn l-għogol ħomor demm;
Kien iħoss tferfir ma' ġismu,
Meta jħares lejh bil-hemm.

Baža' r-raġel, tilef sabru,
Il-jum kollu jaħseb fih;
Ilsien martu jaqta' dejjem:
Ma setax isib mistrieh.

Għaldaqshekk l-imsejken bidwi
L-għogol li sab fuq Gelmus
Fittex bieghu 'l wieħed Għawdxi
Li kien jaf, u għal ftit flus.

Imma wkoll x'hin heles minnu,
Iż-Żebbuġi ma sabx kwiet,
Għax l-istorja f'Malta u Għawdex
Fis minn fomm għal fomm għaddiet.

Irid jaf kulhadd fuq l-għogol,
Illi hu sab fuq Gelmus:
Sal-Grammastru Manoel tqanqal,
U biex jiksbu rama jsus.

Imma, b'għageb kbir, il-għogol
Għab bħal kwiekeb fiż-żerniq:
Hadd ma seta' b'xejn isibu,
Kif il-Princep Manoel xtieq.

Iż-Żebbuġi jgħid li bieghu;
Ix-xerrej jgħid ma jaf b'xejn:
Xejn ma swew ħabs u torturi,
U kulhadd jistaqsi, Fejn?

Sliema dak li sab il-għogol
Qatt ma seta' jsib inkien;
Dak li xtrah — jekk xtrah — iggennen,
U fi sptar miet f'qasir żmien.

Hekk it-tnejn li kellhom x'jaqsmu
Ma' dan l-għogol ta' Gelmus
Tul il-bqija ta' ħajjithom
Tigrib kellhom, u bir-rfus.

F'Gelmus deheb għad baqa' s'issa,
Għax l-aktar f'inżul ix-xemx
L-għolja thegġeg b'nar safrani —
Dehra isbah minnha m'hemmx.

Iżda ma nħallux li f'qalbna
Jinżel, hija, l-għatx tal-flus;
Għax is-sliem hu bil-wisq aqwa
Mid-deheb kollu ta' Gelmus.

F.X. MANGION